



Syndarliga málið um uttanríkispolitisku heimildirnar hevur enn einaferð víst, at advokatar eru vorðnir eitt slag av heksadokt- arum í føroyskum politikki



TINGHELLUANALYSAN
Sjúrður Skaale

Eg søkti í síni tíð um alment innlit í málið, sum endaði við, at Jørgen Niclasen fór frá sum landsstýrismaður. Har var m.a. eitt bræv, sum táverandi lögmaður Anfinn Kallsberg hevði skrivað Jørgeni. Í brævinum kravdi Kallsberg, at ávís viðurskipti í Fiskimálaráðnum vórðu fingin upp á pláss.

Hetta brævið frá Anfínni til Jørgen var ikki nýtt fyri mær - tað fekk nógva umrøðu tá tað var sent, tí hetta var einasta stig, lögmaður ætlaði at taka í málinum.

Tað, sum undraði meg, var eitt annað skjal. Tað var ein trivalig rokning frá einum privatum advokatvirki í høvuðsstaðnum. Og Løgmannsskrivstovan skuldi m.a. rinda advokatvirkinum fyri at hava skrivað brævið, sum lögmaður hevði sent Jørgeni Niclasen!

Við øðrum orðum: Fyrst hevði ein kanningarstjóri - altso ein advokatur - skrivað eina frágreiðing, sum segði, at Jørgen Niclasen var farin útum sínar heimildir. Hesa frágreiðing mátti Palleba rinda rættiliga nógv fyri.

Síðani fór Anfínn Kallsberg til eina privata advokatskrivstovu, har hann keypti sær eina meting av frágreiðingini. Fyri pengarnar hjá Palleba. Og so keypti hann sær eisini, frá hesi somu skrivstovu, eitt bræv, sum hann skuldi senda Jørgeni Niclasen. Og eisini tað brævið mátti Palleba rinda fyri.

Nú fær okkara lögmaður sjálvur rímliga góða lön frá Palleba. Og hann hevur afturat sær nógv fólk, hvørs flotta lönar-konto eisini verður fyllt av pengum frá Palleba. Haramframt hevði Anfínn nógvar politiskar

partamenn, sum eisini stóðu á lönarlistanum hjá Palleba. - Men kortini fór hann í býin at keypa sær politisk argument í málinum - fyri enn fleiri pengar hjá sama Palleba!

Hví tað? Fingu Anfínn og hansara hjálparfólk ikki lön fyri sjálv at meta um eitt mál sum Jørgen-málið? Fingu tey ikki lön fyri at skriva brøvini hjá Anfínni?

Ein advokatur má til

Tað var greitt frá byrjan, at Anfínn ikki - eins og meirilutin í lögtingi - helt, at málið skuldi hava nakrar stórvegis avleiðingar fyri Jørgen. Tað var avgjört ein rímlig støða at hava. Men hví kundi hann ikki grundgeva fyri henni sjálvur? Hví skuldi hann brúka almennar pengar til at keypa sær grundgevingar frá einum privatum advokati?

Orsøkin er einføld: Tá ein advokatur sigur okkurt, so hevur tað í Føroyum nógv størri týðning, enn um onkur annar - t.d. Føroya lögmaður - sigur tað. Advokatar hava í føroyskum politikki nærur fingið einarætt uppá sannleikan. Ja, teir kunnu næstan samanberast við orakul og heksadoktarar.

Í umrødda máli vísti meirilutin á lögtingi til ein advokat, sum segði, at Jørgen var farin útum heimildirnar. Og Anfínn kundi ikki siga tað øvuta, uttan eisini at vísa til ein advokat. Ein maður, sum ikki kann byggja síni sjónarmið á eitt notat frá einum advokati, verður ikki tikin fyri fult. Vanligt vit og skil kann als ikki nýtast. Ein advokatur má til, tí advokatar kenna sannleikan!

Fluttir hegnpelar

Seinasta dømi um hetta, var viðgerðin av lógini um uttanríkis-politiskar heimildir.

Henda lóg er ikki, soleiðis sum lögmaður hevur ført fram, eitt úrslit av samráðingum millum Føroyar og Danmark. Upphavið til lógina er 100% danskt. Orsøkin til at hon er skrivað er, at føroysku sjálfstýrisflokkarnir nú hava vunnið trý lögtingsval á rað, og føroyingar eru farnir at tosa um "tá" og ikki "um" vit ein dag gerast eitt sjálvstøðugt land. Danska stjórnin hevur í hesi støðu valt ta klassisku loysnina: Gev teimum eitt sindur longri snór - tí so linkar kravið um fullveldi. "Divide et empere" søgdu rómverjar. Být sundur og valda.

Við hesi loysnini kunnu føroyingar í ávísu færum fáa loyvi til at umboða Danmark í millumtjóða viðurskiptum. Hendan heimild skal útinast undir sera strongum donskum eftirliti, hon kann bara nýtast á ávísu avmarkaðum økjum, og hon kann bara nýtast um tað ikki



á nakran hátt gongur ímóti donskum áhugamálum. Tað er heilt natúrligt, tí tað er jú Danmark, ið føroyingar nú sleppa at umboða í ávísu málum.

Hvat ein heldur um hetta, veldst um, hvørja politiska støðu ein hevur. Víst kann ein siggja tað sum eitt framstig. Men í mun til teir møguleikar, sum føroyskt fullveldi hevði givið, er tað ógvuliga avmarkað.

Kortini er lítil ivi um, at taktikkurin hjá stjórnini fer at eydnast. Hegnpelarnir eru fluttir longur niðan, og tað fer at gera, at kravið um at sleppa heilt niðan á fjallið fer at linkað. Í staðin fyri føroyskan rætt hava vit nú fingið eina danska heimild, sum mong fara at sláa seg til tols við. "Nú eru tenninar trektar úr fullveldisvonginum", eru triumferandi sambandssinnaðir politikarar longu farnir at siga. Og tað er ikki heilt skeivt.

Sum treyt fyri at flyta hegn-

pelarnar hevur danska stjórnin so kravt, at føroyingar skulu atkvøða fyri einum tilmæli til danska ríkislóg við nøkrum viðmerkingum, sum eru so kolonialistiskar, at ið hvussu er Fólka-flokkurin má sigast hava eyðmýkt seg sjálvan við at atkvøða fyri teimum. At ein føroysk lóg við øðrvísi viðmerkingum eisini er farin gjøgnum tingið, ger kanska eyðmýkingina eitt sindur minni. Men tað skapar hinvegin so nógvan forvirring, at fáur nú veit hvat, ið vendir upp, og hvat, ið vendir niður.

Advokatarnir trúna inn

Og tá er tað so, at málið verður lagt fyri advokatarnar at greina!

Undir viðgerðini av málinum settu bara nakrir heilt fáir av okkara fólkavaldu seg færr fyri at seta fram egna meting av hesum fløkta máli. Nei, til tess kravdust notat frá advokatum! So politikararnir gingu og veipaðu

við notatum og býttu notat út, og løsu burtur úr notatum tá teir talaðu.

Fyrst var tað ein advokatur á lögtingsskrivstovuni sum segði, at varð danska lógin samtykt, var tann føroyska meningsleys. Hendan advokat helt andstøðan seg til.

Síðani var tað ein kendur advokatur við privatari praksis, sum kallaði lógina eitt framstig og segði, at donsku viðmerkingarnar bara staðfestu veruleikan. Hendan advokat helt samgongan seg til.

Síðani var tað leiðarin á einum svenskum universiteti ið fæst við fólkarrætt, sum segði, at her var stórir vandi á ferð. Hann vísti andstøðan sjálvsagt eisini til.

Og so, meðan sjálv viðgerðin av málinum var í tinginum (sic!), kom lögmaður við enn einum notati frá eini advokati á Løgmannsskrivstovuni, sum segði, at her var alt í lagi.

Eins og Kallsberg bílegði eitt